

परमात्म प्रत्यक्षताको आधार सत्यता र सत्यताको आधार स्वच्छता र निर्भयता

आज बापदादा सर्व बच्चाहरूलाई शक्ति सेना वा पाण्डव सेनाको रूपमा देखिरहनुभएको छ । सेनापति आफ्नो सेनालाई देखेर हर्षित पनि भइरहनुभएको छ र साथ-साथै आफ्नो सेनाको महारथी वा घोडे सवार दुवैको कर्तव्यलाई देखिरहनुभएको छ— महारथीले के गरिरहेका छन्, घोडे सवारले के गरिरहेका छन् ! दुवैले आ-आफ्नो पार्ट खेलिरहेका छन् । अहिलेसम्म ड्रामा अनुसार हरेकले जुन अभिनय गरे त्यो नम्बरवार राम्रो भन्नुपर्ने हुन्छ । तर अब के गर्नु छ ? महारथीहरूलाई अब आफ्नो कुनचाहिँ महावीरता देखाउनु छ ? बापदादा विशेष महावीरनी र महावीरहरूको सेवाको पार्टलाई देखिरहनुभएको थियो । अहिलेसम्म सेवाको क्षेत्रमा कहाँसम्म पुगेका छन् ? जसरी स्थूल सेनाको सेनापति नक्शाको आधारमा सदा हेरिरहन्छन् सेना कहाँसम्म पुगेका छन् ! कति एरियाको विजयी बनेका छन् ? अस्त्र, शस्त्र, बारुद अर्थात् सामग्री कहाँसम्म स्टकमा जम्मा छ ? अगाडि के लक्ष्य छ ? लक्ष्यको मंजिलबाट कतिसम्म टाढा छन् ? कुन गतिले बढिरहेका छन् ? त्यस्तै आज बापदादा पनि आदिबाट अहिलेसम्मको सेवाको नक्शालाई देखिरहनुभएको थियो । परिणाममा के देख्नुभयो ? महावीर वा महावीरनीहरू सेवाको क्षेत्रमा अगाडि बढिरहेका छन्— शस्त्र पनि साथमा छन्, एरिया पनि बढाउँदै गइरहेका छन्, तर अहिलेसम्म आत्मिक बम लगाएका छन्, अब परमात्म बम लगाउनु छ । आत्मिक सुख वा आत्मिक शान्तिको अनुभूति, रूहानियतको अनुभूतिका भिन्न-भिन्न शस्त्र नम्बरवार समय अनुसार कार्यमा लगाएका छन् तर अन्तिम बम अर्थात् परमात्म बम हो बाबाको प्रत्यक्षता । जसले देखेका छन्, जसले सम्पर्कमा आएर सुनेका छन्, उनीहरूद्वारा यो आवाज निस्कियोस्— बाबा आइसक्नुभएको छ । डाइरेक्ट अलमाइटी अथोरिटीको कर्तव्य चलिरहेको छ । यो अन्तिम बम हो जसबाट चारैतर्फ आवाज निस्कने छ । अहिले यो कार्य बाँकी छ । यो कसरी हुन्छ र कहिले हुन्छ ? परमात्म प्रत्यक्षताको आधार सत्यता हो । सत्यता नै प्रत्यक्षता हो । एक स्वयम्को स्थितिको सत्यता, अर्को सेवाको सत्यता । सत्यताको आधार हो स्वच्छता र निर्भयता । यी दुवै धारणाको आधारमा सत्यताद्वारा नै प्रत्यक्षता हुन्छ । कुनै पनि प्रकारको अस्वच्छता अर्थात् अलिकति पनि सच्चाई-सफाईको कमी छ भने कर्तव्यको सिद्धि, प्रत्यक्षता हुन सक्दैन ।

सच्चाई र सफाई— सच्चाई अर्थात् म जो हुँ, जस्तो हुँ— सदा त्यो वास्तविक सतोप्रधान स्वरूपमा स्थित रहनु छ । रजो र तमो स्थिति सच्चाईको मौलिक स्थिति होइन । यो संगदोषको स्थिति हो । कसको सँग ? माया अथवा रावणको । आत्माको सत्यता सतोप्रधानता हो । त्यसैले पहिलो यो सच्चाई हो । दोस्रो कुरा— बोली र कर्ममा पनि सच्चाई अर्थात् सत्यताको अवस्था सतोप्रधानता हो वा अहिले रजो र तमो मिलावट भएको छ ? सत्यता स्वाभाविक संस्कार रूपमा छ वा पुरुषार्थबाट सत्यताको स्थितिलाई ल्याउनुपर्छ ? जसरी बाबालाई टुथ अर्थात् सत्य भनिन्छ त्यस्तै आत्मिक स्वरूपको वास्तविकता पनि सत्य अर्थात् टुथ हो । त्यसैले सत्यता सतोप्रधानतालाई भनिन्छ, यस्तो सच्चाई छ ?

सफाई अर्थात् स्वच्छता । अलिकति पनि संकल्पद्वारा पनि अशुद्धि अर्थात् खराबीलाई वा अवगुणलाई छोयो वा धारण गर्नु भन्ने सम्पूर्ण सफाई मानिँदैन । जसरी स्थूलमा पनि कुनै प्रकारको फोहरलाई हेर्न पनि राम्रो लाग्दैन, देख्ने बित्तिकै किनारा हुन्छन्, यस्तै खराबलाई सोच्नु पनि खराबलाई छुनु हो । सुन्नु र बोल्नु वा गर्नु यो त स्वयम् नै खराबीलाई धारण गर्नु हो । सफाई अर्थात् स्वच्छता, संकल्प मात्र पनि अशुद्धि नहोस् । यसलाई भनिन्छ सच्चाई र सफाई अर्थात् स्वच्छता । दोस्रो कुरा हो निर्भयता । निर्भयताको परिभाषा अत्यन्तै गुह्य छ ।

पहिलो कुरा— आफ्नो पुरानो तमोगुणी संस्कारमाथि विजयी बन्नमा निर्भयता । के गरूँ, हुँदैन, संस्कार धेरै प्रबल छन्— यो पनि निर्भयता होइन । अन्य आत्माहरूको सम्पर्क र सम्बन्धमा स्वयम्को संस्कार मिलाउनु र अन्यको संस्कार परिवर्तन गर्नु— यसमा पनि निर्भयता होस् । थाहा छैन चलन सक्छन्, निभाउन सक्छन्, मैले भनेको मान्छन् वा मान्दैनन् यसमा पनि यदि भय छ भने यसलाई सम्पूर्ण निर्भयता भनिँदैन । तेस्रो कुरा— विश्वको सेवामा अर्थात् सेवाको क्षेत्रमा वायुमण्डल वा अन्य आत्माहरूको सिद्धान्तहरूको परिपक्वतालाई देखेर संकल्पमा

२०७१ कार्तिक २ आइतबार १९-१०-२०१४ प्रातः मुरली “अव्यक्त बापदादा” रिवाइज २८.१२.७८ मधुबन

पनि उनीहरूको परिपक्वताको वा वातावरण, वायुमण्डलको प्रभाव पर्नु- यो पनि भय हो । यिनीहरू रिसाउँछन्, हंगामा हुन्छ, हलचल हुन्छ यसबाट पनि निर्भयता होस् । जब आत्मज्ञानी, तिमी फेद (तना)द्वारा निस्केका शाखाहरू उनीहरूले पनि आफ्नो अल्पज्ञ मान्यतामा निर्भयताको प्रभाव पार्छन्, आफ्नो अल्प मतलाई प्रत्यक्ष गर्नमा निर्भय हुन्छन्, झुटोलाई साँचो बनाएर सिद्ध गर्नमा अटल र अचल रहन्छन् भने सर्वज्ञ बाबाको श्रेष्ठ मत वा अनादि आदि सत्यलाई प्रत्यक्ष गर्नमा संकोच गर्नु पनि भय हो । शाखाहरू हल्लिन सक्छन्, फेद अचल हुन्छ, शाखाहरू निर्भय हुने अनि फेदमा संकोचको भयको हलचल हुन्छ भने यसलाई के भन्ने ? यसैले जुन प्रत्यक्षताको आधार स्वच्छता र निर्भयता हो त्यसलाई जाँच गर । यसलाई नै सत्यता भनिन्छ । यस सत्यताको आधारमा नै प्रत्यक्षता हुन्छ, यसैले अन्तिम शक्तिशाली बम परमात्म प्रत्यक्षता अहिले शुरू गरेका छैनौ । अहिलेसम्मको रिजल्टमा राजयोगी आत्माहरू श्रेष्ठ छन्, राजयोग श्रेष्ठ छन्, कर्तव्य श्रेष्ठ छन्, परिवर्तन श्रेष्ठ छन्- यो प्रत्यक्षता भएको छ तर सिकाउनेवाला डाइरेक्ट सर्वशक्तिमान् हुनुहुन्छ, ज्ञान सूर्य साकार सृष्टिमा उदय हुनुभएको छ, यो पनि गुप्त छ । परमात्म बमको रिजल्ट के हुन्छ ?

विश्वको सर्व आत्माहरूको अल्पकालको सबै सहारा समाप्त भएर एक बाबाको सहारा अनुभव हुन्छ । जसरी विज्ञानको बमद्वारा देशका देश समाप्त भएर पहिलाको दृश्य केही पनि देखिनमा आउँदैन, सबै समाप्त हुन जान्छ यसैगरी यस अन्तिम बमद्वारा सबै अल्पकालको साधना रूपी साधन समाप्त भएर एउटै यथार्थ साधन राजयोगद्वारा हरेकको बीचमा बाबा प्रत्यक्ष हुनुहुनेछ । विश्वमा विश्व पिता स्पष्ट देखिनेछ । हरेक धर्मका आत्माद्वारा एउटै बोली निस्कनेछ कि हाम्रा बाबा, हिन्दुहरूका वा मुसलमानहरूका हुनुहुन्छ- सबैका पिता । यसलाई भनिन्छ परमात्म बमद्वारा अन्तिम प्रत्यक्षता । अब रिजल्ट सुन्यो होइन के गरिरहेका छौ र के गर्नु छ ? अबको वर्ष परमात्म बम फ्याँक । स्वच्छता र निर्भयताको आधारमा सत्यताद्वारा प्रत्यक्षता गर । अच्छा ।

यसरी बाबालाई विश्वको अगाडि प्रत्यक्ष गर्नेवाला, सदा निर्भय, सदा एउटै धुनमा मस्त रहनेवाला रमता सहज राजयोगी, अन्तिम समयलाई समीप ल्याउनेवाला अर्थात् सर्व आत्माहरूको मनोकामना पूर्ण गर्नेवाला बाबा समान दया वा रहमको सागर, यस्ता रहमदिल बच्चाहरूलाई बापदादाको यादप्यार एवम् नमस्ते । *रुहानी बच्चाहरूको रुहानी बाबालाई गुडमर्निङ्ग, नमस्ते ।*

पार्टीहरूसँग कुराकानी:-

सबै आफ्नो श्रेष्ठ भाग्यको गुणगान गर्दै सदा खुशीमा रहन्छौ ? यस्तो श्रेष्ठ भाग्य जसको गायन स्वयम् भगवान् ले गर्नुहुन्छ, यस्तो भाग्य फेरि कहिले मिल्छ ? भविष्यमा पनि यस्तो भाग्य हुँदैन, अहिले नभए कहिल्यै हुँदैन, यस्तो खुशी हुन्छ हैन ? भाग्यको सितारा सदैव चम्किरहेमा चम्केको वस्तुमाथि स्वतः नै सबैको ध्यान जान्छ, यो के हो ? यस्तै हरेकको निधारमा भाग्यको सितारा सदैव चम्किरह्यो भने विश्वको दृष्टि स्वतः नै जान्छ- यो कुनचाहिँ भाग्यको सितारा चम्किरहेको देखिँदै छ । जसरी कुनै विशेष सितारा विशेष रूपमा चम्किन्छ भने स्वतः सबैको ध्यान जान्छ, त्यसैगरी भाग्यको सिताराले सबैलाई आकर्षित गरोस् । त्यस्तो चम्किएको सितारा स्वयम्लाई पनि देखियोस् र विश्वलाई पनि । चम्किएको वस्तु नचाहँदा नचाहँदै पनि, नजर घुमाउँदा पनि देखिन्छ, त्यसैले चारैतर्फ नजर घुमाए पनि अन्त्यमा तिमीहरू माथि नै नजर जानेछ, यस्तो चम्किएको भाग्य अनुभव हुन्छ ?

यस समयको उच्च स्थितिको परिणाम सारा कल्पमा उच्च

यस समयको उच्च स्थितिवालाले उच्च पद पाउनेछन्, विश्वमा पूज्य रूपमा पनि उच्च हुन्छन्, बाबाको बच्चा पनि उच्च, भक्तिमा पनि उच्च र ज्ञानमा पनि उच्च, राज्य गर्नमा पनि उच्च हुनेछन् । हरेक पार्ट उच्च खेलका कारण, उच्चभन्दा उच्च आत्मा अनुभव गर्छन् ।

२०७१ कार्तिक २ आइतबार १९-१०-२०१४ प्रातः मुरली “अव्यक्त बापदादा” रिवाइज २८.१२.७८ मधुबन

वरदान:- रोयल र सिम्पल (साधारण) दुवैको सन्तुलनद्वारा कार्य गर्नेवाला ब्रह्मा बाबा समान भव

जसरी ब्रह्मा बाबा साधारण रहनुभयो, न धेरै उच्च न धेरै निम्न । ब्राह्मणहरूको आदिदेखि अहिलेसम्मको नियम छ- न बिलकुल सादा होस्, न धेरै रोयल होस् । बीचको हुनु पर्छ । अहिले साधन धेरै छ, साधन दिनेवाला पनि छन् फेरि पनि कुनै पनि कार्य गर्दा बीचको गर । यस्तो कसैले नभनोस्- यहाँ त राजाई ठाँठ भयो । जति सिम्पल त्यति रोयल- दुवैको सन्तुलन रहोस् ।

स्लोगन:- अरूलाई देख्नुको सट्टा स्वयम्लाई देख अनि याद राख- “जुन कर्म मैले गर्छु मलाई देखेर अरूले गर्नेछन्” ।